

ДО
МИНИСТЕРСТВО ЗА КУЛТУРА



Предмет: Годишен извештај за работата на Управниот одбор на НУ Филхармонија на Република Северна Македонија – Скопје за 2021 година.

Почитувани,

Врз основа на член 36 став (1) точка (12) од Законот за културата, Управниот одбор на НУ Филхармонија на Република Северна Македонија – Скопје го доставува следниот извештај за својата работа до Министерството за култура:

На почетокот на годината Управниот одбор на НУ Филхармонија на Република Северна Македонија – Скопје беше во состав: претседател: Проф. Зорица Каракутовска и членовите: Проф. Маја Поповиќ Караиванова, Проф. Даница Стојанова, г-дин Љупчо Чедомирски и Проф. Фросина Балова.

Во текот на месец август 2021 година, заврши мандатот на Проф. Фросина Балова и на нејзино место беше назначен г-дин Драган Гоневски, како член на Управиот одбор од редот на вработените. Кон крајот на месец септември 2021 година, беше разрешна и проф. Даница Стојанова, по поднесена оставка од нејзина страна, а поради нејзино именување за в.д директор на ДМБУЦ „Илија Николовски – Луј“. На почетокот на месец декември 2021 година, г-дин Љупчо Чедомирски поднесе оставка од позицијата член на управниот одбор од лични причини и на негово место, од редот на вработените беше именуван г-дин Атанас Алексов.

Годината 2021, Управниот одбор ја заврши во следниот состав:

- Проф. Зорица Каракутовска, претседател;
- Проф. Маја Поповиќ Караиванова, член;
- г-дин Драган Гоневски, член и
- г-дин Атанас Алексов, член.

Во моментов Управниот одбор, работи со еден член помалку, кој врз основа на Законот за култура и Статутот на установата, треба да биде предложен од локалната самоуправа, односно Град Скопје.

Управниот одбор на НУ Филхармонија на РСМ, може да се пофали дека изминатава година беше успешна во однос на неговата работа, начинот на одржувањето на седниците, брзината и ефикасноста со која се донесуваа потребните одлуки, акти и решавања на поднесени барања од вработени и надворешни лица, како и успешната соработка која ја има со службите на установата од административниот сектор. Во текот на 2021 година, Управниот одбор одржа вкупно 17 седници.

Во текот на месец јануари 2021 година одржана е 1 седница на која бил донесен годишниот план за јавни набавки за 2021 година; беше усвоен годишниот извештај за работа на Управниот одбор; беше разгледан и одобрен полугодишниот извештај за работата на установата за период 01.09-31.12.2021 година; беше донесена одлука за давање во закуп на деловен простор – бифе; а исто така беше разгледан и беше дискутирано за измени и дополнувања на Правилникот за внатрешен ред и

дисциплина. Поради дополнителни потреби на установата во текот на годината, Планот за јавни набавки беше дополнително менуван и дополнуван.

Во текот на месец февруари 2021 година, беа одржани 2 седници, на кои се усвои Правилник за изменување и допонување на правилник за внатрешен ред и дисциплина. Управниот одбор констатираше дека Деловникот по којшто работи е стар и истиот треба да претрпи промени, односно да се донесе нов. Ваквата потреба се наметна, пред се поради променетите околности за одржување на седниците поради пандемијата со Ковид 19, како и промената во начинот на работа поради технолошкиот развој. Од овие причини, Управниот одбор отпочна со подготовка на нов текст за Деловникот за работа, кој беше усвоен на втората седница од месец февруари. На оваа седница беше усвоена и завршната сметка на установата за 2020 година.

Во месец март се одржа една седница, на која се усвои годишниот извештај за работа на установата и реализација на годишната програма за 2020 година. На оваа седница се разгледуваше и беше одлучено по барањето на Здружението на цез музичари, кои бараа да им се отстапи простор за континуирана работа, а исто така беше донесена и одлука за донација за лекување на Марко Шпетков. Оваа одлука подоцна беше повлечена, бидејќи од моментот на нејзиното донесување, до моментот на исплатата, семејството веќе ги имаше собрано потребните средства и детето беше веќе заминато на лекување во странство.

Имајќи предвид дека во текот на месец март, отпочна ревизијата во установата од страна на Државниот завод за ревизија, до крајот на годината, Управниот одбор беше запознаен со сите забелешки кои ги посочи ревизијата и отпочна со преземање на активни дејствија за побрзо отстранување на констатираните неправилности.

Во текот на месец април 2021 година одржани се 2 седници, на кои се донесе одлука за давање на согласност на годишната програма за работа на установата за 2021 година; се разгледуваше одговор од страна на г-дин Виктор Илиески, како поранешен директор во врска со поправката на државниот фагот и беше донесен Правилник за измена и дополнување на Правилникот за формата и содржината на јавниот оглас. Почнувајќи од втората седница која се одржа овој месец, Управниот одбор отпочна со разгледување на предлози и дискусија во однос на правилници за начинот, постапката и цената на изнајмување на простор во објектот на Филхармонија на РСМ, како и за музичките инструменти кои се во сопственост на установата.

Во текот на месец мај 2021 година се одржаа 2 седници, на кои се донесе правилник за аудиција; се одлучуваше по приговор на кандидат кој се пријави на оглас за вработување за работното место инструменталист на ударни инструменти.

Во текот на месец јуни се одржа една седница на која се даде согласност за измена на Правилникот за систематизација. Измената беше направена по иницијатива и барање на в.д. директората и истата беше во согласност со потребите на установата, за правилно и рамномерно распределување на работните задачи, како и пополнување на одредени испразнети позиции кои се појавија во делот на музичката продукција.

На седницата која се одржа во текот на месец јули 2021 година; Управниот одбор го донесе Правилник за цената за изнајмување на простор во НУ Филхармонија на РСМ. Со неговото донесување се постапи по една од забелешките на ревизијата. На оваа седница, исто така беше одлучено и по барање за исплата на средства за поправка на фаготот, кое беше поднесено од страна на вработен. Овој проблем се провлекуваше веќе некое време, но Управниот одбор сметаше дека мора да ги разгледа сите аспекти, да ги прибере и разгледа сите документи пред да донесе одлука.

Поради колективен годишен одмор, во текот на месец август не се одржа ниту една седница.

Во текот на месец септември 2021 година се одржа една седница на која се донесе одлука за начинот на формирање на цените на билетите за концертите од програмата на НУ Филхармонија на

PCM. На оваа седница се дискутираа и други поважни теми, како што се реаудицијата на оркестарот и ангажирањето на оркестарот на државни празници или по барање на државата.

Во текот на месец октомври се одржаа 2 седници на кои се донесе одлука за спогодбено решавање на судските предмети кои вработени ги водат против установата за испалта на разлика во плата врз основа на различна вредност на бод. Исто така, се донесе одлука за надомест на патни трошоци за службен пат на вработена; одлука со која Управниот одбор се согласува со бројот на поделените гратис билети за концертот со кој се отвори концертната сезона; одлука за интерно преслушување; одлука за исплата на јубилејни награди; разгледуваше барањето на групата удиралки за измена на Правилникот за аудиција и програмата за конкеретната аудиција. Управниот одбор побара детално образложение во однос на причините поради кои групата ја бара оваа промена.

Во текот на месец ноември се одржаа 2 седници на кои се донесе Правилник за измена на Правилникот за аудиција во делот на ударните инструменти и програмата и беше донесена одлука за набавка на новогодишни пакетчиња.

Во текот на месец декември се одржаа 2 седници на кои се одлучуваше по поднесено барање од надворешни лица за организација на концерт во малата сала. Се дискутираше и во врска со допис од Министерство за култура во врска со актите и спроведувањето на реаудицијата, како и по однос на допис од Министерство за култура во врска со ревидирање на Статутот на установата.

Во текот на целата година, Управниот одбор одлучувал по 9 барања за користење на простор во рамките на објектот на установата, како и едно барање за попуст на билети, едно барање за користење на концертниот клавир и едно барање од вработен за платено отсуство.

На повеќе седници, во текот на годината се разговараше за тековните проблеми со кои се соочува установата, постапките за вработување, трошење на средствата, мерките кои установата ги презема за заштита и спречување на ширењето на вирусот Ковид 19; потребните акти кои треба да се донесат и дејствијата кои треба да се преземат со цел отстранување на констатираните неправилности од страна на ревизијата.

Управниот одбор се надева дека во годината која следни, од страна на Министерството за култура ќе биде именуван и петтиот член и со тоа ќе се комплетира членството.

Претседател на Управниот одбор
Проф. Зорица Каракутовска

